

*Rilaxx ta' ħwejjeġ maqbuda mill-Kontrollur tad-Dwana;  
Kap 37 tal-Liġijiet ta' Malta*



## **QORTI ĆIVILI PRIM'AWLA**

**ONOR. IMHALLEF TONI ABELA LL.D.**

**Seduta ta' nhar it-Tlieta, 24 ta' Settembru, 2019**

**Numru 2**

**Rikors Numru 440/09TA**

**Lawrence Ellul Karta tal-identita numru 207950(M)**

**vs**

**Direttur Ċonċerni (Dwana)**

**Il-Qorti:**

Rat ir-Rikors tar-rikorrent ipreżentat fit-8 ta' Mejju 2009 li permezz tiegħu talab is-segwenti:-

- “1. Illi fil-bidu tas-sena 2006 l-esponent importa f’Malta vettura tal-ġħamla Toyota Hilux VIN: PN133JV2508002481.
2. Illi sussegwentement kien hemm opposizzjoni kemm mill-Awtorita Dwar it-Trasport kif ukoll mill-intimat sabiex l-istess vettura tiġi rregistra u tiġi l-licenzjata fuq isem l-esponent stante illi kienet għaddejja xi investigazzjoni mill-Pulizija Ezekuttiva dwar il-provenjenza tal-istess vettura.
3. Illi bejn il-bidu tas-sena 2006 sat-18 ta' Frar 2009 l-imsemmija vettura baqgħet fil-pussess tar-rikorrenti pero mingħajr numru ta’ reġistrazzjoni u mingħajr liċenzja u allura mingħajr il-possibilita tar-rikorrent li jaġħmel użu minnha.

4. Illi fit-18 ta' Frar 2009 din il-vettura ġiet elevata mingħand ir-rikkorrent u għaddiet fil-pussess tal-Kontrollur tad-Dwana u baqgħet fil-pussess tiegħu sal-lum.
5. Illi r-rikkorrent ittanta jitkellem mal-Kontrollur tad-Dwana jew rappreżentant tiegħu sabiex din il-vettura tiġi rilaxxjata lill-esponent, madanakollu fit-3 ta' April 2009 il-Kontrollur tad-Dwana qabad u arbitrarjament, illegalment abbużiżvament, in mala fede u b'mod mhux raġjonevoli ħareġ nota ta' qbid numru 42/2009 hawn annessa u mmarkata bħala dokument A dwar din il-vettura ai termini tal-artikoli 60(b) tal-Kapitolu 37 tal-Liġijiet ta' Malta.
6. Illi din in-nota ta' qbid inħarġet illegalment, ingūstament, b'mod abbużiż, in malafede, arbitrarju, b'mod mhux raġjonevoli u mingħajr ġustifikazzjoni legali fil-konfront tar-rikkorrenti u għalhekk għandha tiġi rrevokata stante li fil-każ odjern ma kien hemm l-ebda ksur tal-artikolu 60(b) tal-kapitolu 37 tal-Liġijiet ta' Malta u inoltre dan l-artikolu tal-liġi citat fin-nota ta' qbid relattiva ma japplikax għall-każ odjern.
7. Illi l-intimat minkejja li ġie debitament interpellat permezz ta' ittra uffiċjali mmarkata Dok B sabiex jirrilaxxa l-imsemmija vettura huwa baqa' inadempjenti.
8. Illi għal kull bon fini qed jiġi kkonfermat illi l-valur tal-vettura in kwistjoni jaċċedi l-Euro 11646.87.

Għaldaqstant ir-rikkorrent jitlob bir-rispett illi din l-Onorabli Qorti jogħgħobha:

1. Tiddikjara u tiddeċiedi illi n-nota ta' qbid numru 42/2009 inħarġet illegalment, ingūstament, in mala fede, b'mod mhux raġjonevoli, b'mod arbitrarju, u mingħajr ġustifikazzjoni legali effettiva fil-konfront tar-rikkorrenti u bi ksur tal-artikoli 72 tal-Kap 37 u għandha tiġi rrevokata stante illi ma kien hemm ebda ksur tal-artikolu 60(b) tal-Kapitolu 37 tal-Liġijiet ta' Malta fil-każ odjern.
2. Tordna lill-intimat sabiex jirrilaxxa b'effett immedjat il-vettura tal-marka Toyota Hilux VIN: PN 133JV2508002481 a favur tar-rikkorrenti.
3. Tiddikjara lill-intimat responsabbi għad-danni kollha sofferti minnu bħala konsegwenza tal-ħruġ tan-nota ta' Qbid 42/2009 fuq imsemmija u tal-azzjonijiet tiegħu sussegwentement għal tali ħruġ.
4. Tillikwida d-danni kollha hekk sofferti mir-rikkorrenti okkorrendo bl-opera tal-periti nominandi.
5. Tikkundanna lill-intimat li jħallas lir-rikkorrenti kwalsiasi ammont li jiġi hekk likwidat.

Bl-ispejjes u nteressi legali kontra l-intimat li jibqa' minn issa inġunt in subizzjoni."

Rat ir-Risposta tal-intimat ppreżentata fl-1 ta' Ĝunju 2009 li permezz tagħha wieġeb is-segwenti:-

- "1. Illi preliminarjament jingħad li hemm tliet kawži relatati ma' din l-istess importazzjoni ta' tliet vetturi Toyota Hilux, u čioe dik odjerna, kif ukoll Rik 439/09JRM **John Ellul vs Kontrollur tad-Dwana**, u Rik 441/09RCP **Kevin Ellul vs Kontrollur tad-Dwana**. Peress li dawn it-tliet kawzi jirriżultaw mill-istess importazzjoni, u fihom se jitressqu l-istess provi u l-istess punti legali, ikun opportun li t-tliet kawzi jimxu flimkien u jkunu deċiżi mill-Qorti preseduta mill-istess Onorabbli Imħallef. Għalhekk l-esponent se jippreżenta talba biex iż-żewġ kawzi l-oħra jinstemgħu u jkunu deċiżi flimkien ma' Rik 439/09JRM **John Ellul vs Kontrollur tad-Dwana**.
2. Illi fil-mertu n-nota ta' qbid numru 42/09 inħarget mill-esponent skont il-liġi u dan peress li rriżulta mill-investigazzjonijiet li għamlu l-esponent u l-Kummissarju tal-Pulizija li l-vettura Toyota Hilux VIN:PN133JV2508002481 hija vettura misruqa fil-Malasja. Għalhekk bħala tali, hija oġgett ipprojbit fis-sens tal-artiklu 60(b) tal-Kap 37 u ma tistax tidħol f'Malta.
3. Illi l-esponent huwa l-awtorita' kompetenti li jikkontrolla d-dħul tal-merkanċija f'Malta u bħala tali għandu l-obbligu li jenforza kemm il-liġijiet doganali kif ukoll li ġiġi oħra li jistgħu jinkisru permezz ta' importazzjoni t'oġġetti. Ċertament id-dħul f'Malta ta' oġġett misruq imur kontra l-ittra u l-ispirtu ta' diversi liġijiet u għalhekk din il-vettura ma tistax titħallu tidħol f'Malta u tkun registrata daqs li kieku l-provenjenza tagħha hija waħda regolari.
4. Illi mill-2006 lil hawn, il-vettura in kwistjoni kienet fil-pussess tar-rikorrent imma ssiġillata mill-esponent. Bejn dakinh u llum, saret investigazzjoni mill-esponent u mill-Kummissarju tal-Pulizija fejn irriżulta li din il-vettura kienet misruqa, liema investigazzjoni involviet kuntatti mal-Interpol ta' diversi pajjiżi. Saru wkoll diversi laqgħat bejn il-partijiet u bejn l-avukati rispettivi tagħhom.
5. Illi l-proċedura odjerna hija proċedura in rem u għalhekk li hu relevanti biss għall-fini ta' din il-kawża huwa l-oġġett innifsu. Għalhekk, anke jekk għall-grazzja tal-argument jirriżulta li l-vettura in kwistjoni kienet misruqa qabel għiet fidejn ir-rikorrent, xorta waħda din il-vettura ma tistax tkun f'Malta għaliex tibqa' oġġett ipprojbit.
6. Illi rigward it-talbiet tar-rikorrent, l-esponent jiġi sottometti li ladarba din hija kawża biex timpunja qbid t'oġġett mill-esponent ai termini tal-

artiklu 72 et seq tal-Kap 37, l-unika talba li tista' ssir hija għar-rilaxx tal-oġġett, u dan ai termini tal-artiklu 73(2) tal-istess Ordinanza.

7. Illi rigward it-talbiet għal-likwidazzjoni u ħlas ta' danni, l-esponent jissottometti li dawn ma setgħux isiru f'din il-proċedura. Mingħajr preġudizzju għal dan, jgħid ukoll li f'kull każ, kwalunkwe talba għal danni kontra għemil amministrattiv, inkluż din, trid tkun deċiża fid-dawl tal-artiklu 469A tal-Kap 12, u čioe li l-ewwel trid tkun ippruvata mala fede biex l-amministrazzjoni twieġeb għad-danni. L-esponent isostni li f'dan il-każ in-nota ta' qbid inħarget skond il-liġi u ma kien hemm l-ebda abbuż jew mala fede jew deċiżjoni arbitrarja involuta.

Salv eċċeżżjonijiet oħra jekk ikun il-każ.

Għaldaqstant l-esponent jitlob bir-rispett li din l-Onorabbi Qorti jogħiġ obha tħichad it-talbiet tar-rikorrent bl-ispejjeż kontrih."

Rat l-avviż tat-13 ta' Frar, 2019 dwar l-assenjazzjoni ta' dmirijiet lill-Imħallfin ai termini tal-artikolu 11(3) tal-Kap. 12 tal-Ligijiet ta' Malta, li bis-saħħha tiegħu l-kawża odjerna ġiet assenjata lil dina l-Qorti kif presjeduta meta kienet diġa' mħollija għas-sentenza;

Rat l-atti kollha tal-kawża;

Rat id-dokumenti li ġew esebiti in atti;

Qrat ix-xhieda fil-kawża;

Rat il-verbal tal-udjenza tat-28 ta' Frar 2019 fejn il-kawża tħalliet għal-lum għas-sentenza.

### **Punti ta' fatti**

1. Permezz ta' dawn il-proċeduri, ir-rikorrent qed jattakka n-nota ta' qbid numru 43/2009 (a' fol 4) li permezz tagħha ġie nfurmat li l-vettura tal-

għamlia Toyota Hilux Vin: PN133JV2508002481 ġiet maqbuda mill-intimat.

**2.** Din il-vettura ġiet akkwistata mir-rikorrent mingħand id-ditta G.K. Motors ġewwa Dubai. Ma' din il-vettura, żewġ vetturi oħra ukoll tal-għamlia Toyota Hilux ġew bl-istess mod akkwistati minn ħu u iben ir-rikorrent Lawrence Ellul u Kevin Ellul. Dawn il-vetturi ġew ukoll maqbuda mill-intimat u jiffurmaw il-mertu tal-proċeduri għar-rilaxx u d-danni numri 439/2009 u 441/2009.

**3.** It-tlett vetturi hekk akkwistati mir-rikorrent, ibnu u ġuhu ġew impurtati u ddañħlu f'Malta flimkien. Għalkemm kif ingħad dawn jiffurmaw il-mertu ta' tlett proċeduri separati, bil-fatti marbutin mal-istess huwa identiku.

**4.** Il-vettura akkwistata mir-rikorrent waslet Malta lejn I-aħħar tas-sena 2005 u l-bidu tas-sena 2006. Hija ngħatat it-timbru tar-rilaxx mill-Awtoritá Dwar it-Trasport (ADT) fis-16 ta' Jannar 2006 (ara Dok A a' fol 29). Skont l-uffiċċjal tal-ADT Brian Farrugia, ir-rilaxx tal-vetturi nħareg “*għax mid-dokumenti li kienu provdew is-sinjuri jirriżulta li kollox sewwa*” (ara fol 60). Jirriżulta mix-xhieda tal-uffiċċjal imsemmi, kif konfermata minn dik tal-ispettur Stephen Mallia, li dawn id-dokumenti ġew spezzjonati u ttimbrati mill-Pulizija fid-9 ta' Jannar 2006 (ara xhieda Brian Farrugia a' fol 60 u xhieda Spettur Stephen Mallia a' fol 69).

5. Brian Farrugia żied jgħid li t-tlett vetturi ġew rilaxxjati kontra garanzija bankarja fl-ammont komplexxiv ta' LM12,000 (ara fol 61). Skont l-istess ufficċjal, iċ-ċekkijiet relattivi li ġew depożitati għal kull waħda mit-tlett vetturi huwa ta' LM3,600 (ara fol 62). Jirriżulta minn din ix-xhieda li permezz ta' dokument datat ħadx il-xahar wara preċiżament fid-9 ta' Novembru 2006, il-Pulizija ddikjarat "... *li m'hemmx foul play, il-pulizija qed jgħidulna li waqt l-inspection li għamlu fuq dawn it-tlett vetturi ma sabu l-ebda tempering*".

6. F'dan ir-rigward il-Qorti tagħmel referenza għas-segwenti xhieda:-

**"Il-Qorti: X'data jgħib dak id-dokument, 10 ta' Jannar?**

**Xhud:** 9 ta' Novembru 2006...

**Dr. Beppe Fenech Adami:** U għandek dikjarazzjoni ta' ittra minn naħha tal-pulizija, x'qed jgħidu?

**Xhud:** Fejn qiegħdin jgħidu illi huma waqt li kellhom meeting mad-direttorat u li ġew importati dawn it-tlett vetturi ma sabu l-ebda tempering fihom minn naħha tagħhom u ma hemm l-ebda criminal liability li tista' tieħu l-pulizija fil-konfront tagħhom" (fol 64).

7. Għalkemm il-vettura ġiet rilaxxjata u għaddiet fil-pussess tar-rikkorrent, huwa ma setgħax jagħmel użu minnha peress li l-Awtoritá dwar it-Transport u l-intimat naqsu milli jirregistrawha u jillicenzjawha (ara premessa numru 2 u 3 a' fol 1). Ir-raġuni li ingħatat kienet li kienu għaddejjin investigazzjonijiet mill-Pulizija fuq suspect li dawn it-tlett vetturi

kienu misruqa peress li kienu kważi ġodda u kellhom low mileage (ara affidavit Lawrence Ellul a' fol 27 paragrafu 2 u xhieda Spettur Stephen Mallia a' fol 70).

8. Din is-sitwazzjoni baqgħet tipperdura għal tlett snin sakemm fit-18 ta' Frar 2009 l-uffiċċjali tal-Fraud Squad tad-Dwana elevaw il-vettura mill-garage tar-rikkorrent fi 22, Triq il-Ħarrigiet, Mqabba (ara vehicle withdrawal form a' fol 35, ara wkoll affidavit Lawrence Ellul a' fol 28).
9. Xahrejn wara, preċiżament fit-3 ta' April 2009, l-intimat ħareġ in-nota ta' qbid in kwistjoni bin-numru 42/2009 (a' fol 4). F'din in-nota ġie dikjarat fil-parti intestata bhala “*Tagħrif qasir għaliex sar il-Qbid*” li l-Vettura ġiet impurtata jew imdañha “*Bi ksur ta' l-artikolu 60(b) ta' l-Ordinanza tad-Dwana Kap. 37, tal-Liġijiet ta' Malta.*”

### **Punti ta' Liġi**

10. B'din l-azzjoni r-rikkorrent, bħala sid tal-vettura Toyota Hilux VIN:PN133JV2508002481, irid jottjeni dikjarazzjoni li n-nota ta' qbid numru 42/2009 inħarġet illegalment, ingustament, in mala fede, b'mod mhux raġjonevoli, b'mod arbitrarju, u mingħajr ġustifikazzjoni legali effettiva fil-konfront tar-rikkorrent u bi ksur tal-artikolu 72 tal-Kap. 37 u għandha tiġi rrevokata bil-konsegwenza li l-intimat jirrilaxxja l-istess vettura.

**11.** Huwa evidenti għalhekk li b'din il-proċedura, ir-rikorrent qed jattakka n-nota ta' qbid li ġiet magħmula ai termini tal-artikolu 72 tal-Kap. 37 bil-mezz tal-proċedura stabbilita fl-istess artikolu. Dan l-artikolu jagħti lil kull min ikun sid tal-oġgett maqbud mill-Kummissarju tat-Taxxi r-rimedju speċjali li javżah bil-miktub fi żmien tletin jum mill-qbid, li f'dan il-każ seħħ fit-3 ta' April 2009, li hu jitlob lura l-ħwejjeg maqbuda jew li huwa beħsiebu jitlobhom lura. Dan l-avviż sar permezz ta' ittra uffiċjali preżentata fl-14 t'April 2009 (a' fol 6) segwita bil-kawża odjerna skont il-proċedura stabbilita fl-artikolu 73.

**12.** Din il-Qorti mill-ewwel tagħmel referenza għas-Sentenza **Priscilla Cassar -vs- Il-Kontrollur tad-Dwana mogħtija fid-29 ta' Jannar 2010**, fejn il-Qorti tal-Appell spjegat li “*Dak li trid tara l-Qorti f'dawn il-proċeduri huwa li teżamina ċ-ċirkostanzi tal-każ fid-dawl tal-ligijiet doganali applikabbi u tara jekk ir-rikorrent huwiex intitolat li jieħu “lura l-ħwejjeg hekk konfiskati”. ... *Id-dmir tal-Qorti f'dawn iċ-ċirkostanzi hu mhux li tiddikjara valida jew nulla n-Nota ta' Qbid maħruga mill-intimat ... iżda li teżamina u tiddetermina jekk effettivament kienx hemm il-ksur allegat tad-disposizzjonijiet invokati mill-intimat biex jiġiustifika l-qbid u għalhekk jekk il-qbid tal-oġġetti relativi kienx legalment gustifikat.*” (emfaži u sottolinear tal-Qorti).*

**13.** Għalhekk fid-dawl ta' dawn il-kunsiderazzjonijiet legali, l-Qorti ser tkun qed tastjeni milli tieħu konjizzjoni tal-ewwel talba tal-Attur. Dan

peress li f'din il-proċedura stabbilita fl-artikoli preċitati, l-Qorti li trid tara huwa jekk il-persuna li tkun qed tiproponi din l-azzjoni huwiex intitolat li jieħu lura l-ħwejjeg hekk konfiskati.

### **Konsiderazzjonijiet**

**14.** Fid-dawl tal-kunsiderazzjonijiet legali fuq esposti, din il-Qorti sejra tgħaddi biex tqis jekk il-vettura in kwistjoni tikklassifikax jew le bħala oġgett projbit fit-termini tal-artikolu 60(1)(b) tal-Kap. 37 ta' Malta u li konsegwentement suġġetta għal konfiska li saret bin-nota ta' qbid numru 42/2009.

**15.** Mill-atti joħroġ ċar li r-rikorrent mexa perfettament in linea mal-liġijiet doganali applikabbli billi pproduċa d-dokumenti mitluba minnu u ħallas il-garanzija mitluba kif ukoll id-dazju u l-VAT (ara xhieda Brian Farrugia a' fol 60 u 61 u kontro-eżami ta' Frank Tartaglia a' fol 95 u 96). Jirriżulta mill-affidavit ta' Frank Tartaglia (a' fol 92 fl-atti tal-proċess 439/09) li l-unika nuqqas tal-attur huwa li ma ppreżentax xi dokumentazzjoni ulterjuri li l-intimat talbu jiproduċi sabiex jissostanzja l-valur kif xtara. Mill-kontro-eżami ta' Frank Tartaglia joħroġ iżda li din it-talba ma saritx b'mod formal iżda biss verbalment lil wieħed mis-sidien tat-tlett vetturi (a' fol 98 u 99). Is-Sur Tartaglia ma setax jidentifika b'ċertezza dan il-wieħed min kien u f'dan ir-rigward issir referenza għas-segwenti xhieda:

**“Dr. Beppe Fenech Adami:** *It-talba li qed tgħid verbali allura taf lil min saret?*

**Xhud:** *Ma niftakarx, ma nafhomx bl-amment lil aħwa jiena, looking mingħali ja wieħed bil-mustacċi, mingħali ja Joe ma nafx jekk hemmx xi ħadd minnhom Joe ha nara għax ma nafhomx, John, John naħseb*” (ara fol 98).

**16.** Apparti minn hekk dokumentazzjoni ulterjuri m'għandha x'taqsam xejn mal-investigazzjonijiet fuq il-vettura tal-attur li kien qed isiru mill-Pulizija:

**“Dr. Beppe Fenech Adami:** *Intom min-naħha tad-dwana rriżultalkom xi ħaġa il-kelma bl-ingliż sinister dwar il-karozzi?*

**Xhud:** *Le, le normali li nitolbu iżjed dokumenti aħna jiġifieri fil-process tagħna jiġiefieri tax-xogħol normali nitolbuhom iżjed dokumenti jiġifieri.*

**Dr. Beppe Fenech Adami:** *Jiġifieri mhux għax kien hemm għorkitkom għajnejkom fuq dan il-każ?*

**Xhud:** *Xejn partikolari le, as such le. Kif għidt diġa' peress li kien karozzi għadhom ġoddha għal Malta u ġejjin mhux mixtrijin mingħand id-ditta, mingħand il-manifatturier nitolbuhom iżjed dokumenti.*” (fol 100)

Minn dan kollu I-Qorti hija konvinta li r-rikorrent akkwista I-vettura in kwistjoni in buona fede. Ģie ritenut iżda, li “*Ladarba l-proċedura ta'*

*konfiska hija waħda in rem, l-buona fede tar-rikorrent appellant, ma taffettwax il-validità tal-procedura ta' konfiska, u jekk l-oġġett konfiskat ikun jinstab li jkun bi ksur tal-provvedimenti tal-Ordinanza tad-Dwana [f'dan il-każ l-artikolu 60(b) tal-Kap. 37], id-Direttur appellat kelli s-setgħha li jikkonfiskaha. (Ara f'dan is-sens is-sentenza ta' din il-Qorti tas-27 ta' Frar, 2003, fil-kawza fl-ismijiet **Cara Limited v. Kontrollur tad-Dwana**)." (Richard Darmanin v. Kontrollur tad-Dwana illum Direttur Ĝenerali Dwana, Qorti tal-Appell, 31 ta' Jannar 2019; ara wkoll f'dan is-sens il-ħames eċċeżzjoni tal-intimat a' fol 11).*

17. Madanakollu, fis-sentenza **Priscilla Cassar pro et -vs- Il-Kontrollur tad-Dwana** supra, il-Qorti tal-Appell rriteniet li fl-eżaminazzjoni ta' jekk effettivament kienx hemm ksur tad-disposizzjoni invokata mill-intimat biex jiġiustifika l-qbid, f'dan il-każ l-artikolu 60(b) tal-Kap. 37, il-Qorti għandha essenzjalment tikkonsidra l-komportament tal-allegat vjolatur:

*"Il-qrati jridu jikkunsidraw iċ-ċirkostanzi kollha tal-każ sabiex jiddeċiedu kienx hemm ksur tar-regolamenti, u **m'għandhomx japplikaw l-istess b'mod robotiku mingħajr ma jqisu l-komportament ta' dak li jkun. Biex wieħed jiddeċiedi jekk qewx vjolati jew le d-disposizzjonijiet tal-liqi, irid jitqies l-aġir tal-allegat vjolatur,** tant li din il-Qorti fil-kawża **Camilleri v. Kontrollur tad-Dwana**, deċiza fit-13 ta' Mejju 1985, kienet osservat li l-konfiska ma toperax f'każ ta' negligenza jew żball ġenwin, u **li***

**hemm bżonn I-element intenzjonal biex topera I-konfiska.** *Fil-fatt, I-Artikolu 61 tal-imsemmija Ordinanza, li titkellem fuq konfiska f'kaž li tkun tirriżulta diskrepanzi fil-kwantita` tal-oġġetti importati, jew fil-valur tal-istess, fis-sub-artikolu (2) jipprovdi li m'għandux ikun hemm din il-konfiska jekk ikun jirriżulta li “d-diskrepanza tkun ġiet minħabba fi żball genwin.” Biex jiġi konstatat jekk kienx hemm “żball ġenwin”, trid issir analiżi tal-kompartament kollu tal-importatur, biex il-Qorti tkun tista' tara jekk, fil-fatt, I-allegat ksur tad-disposizzjonijiet tal-liġi kienx wieħed intenzjonal jew le.” (emfażi u sottolinear ta' din il-Qorti).*

**18.** Din il-Qorti taqbel perfettament ma dak ritenut mill-Qorti tal-Appell f'din is-sentenza. Li I-komportament tal-allegat vjolatur għandu jiġi kkunsidrat fid-determinazzjoni ta' jekk hemmx ksur fil-liġi doganali invokata mill-intimat, huwa mhux biss rifless fl-artikolu 61 tal-Kap 37 msemmi fis-sentenza appena čitata iżda wkoll fl-artikolu 62 tal-istess Kap.

**19.** Is-sub-inċiż (a) ta' dan I-artikolu 62 fil-fatt jissoġgetta lil min jimporta jew idaħħal f'Malta oġġetti pprojbiti għal piena ta' multa jew għall-multa u priġunerija flimkien. Allura jekk skont I-intimat, ir-rikorrent importa oġgett ipprojbit bi ksur tal-artikolu 60(1)(b) tal-Kap 37, dan huwa īn-nati ta' kontravenzjoni tal-Ordinanza tad-Dwana taħbi I-artikolu 62(a) u għalhekk għandu neċċesarjament jiġi assoġġettat għal piena stabbilita fl-imsemmi artikolu 62. Ir-rikorrent iżda, ma ġiex hekk assoġġettat. Ma rrisultax li kien jipposjedi I-element intenzjonal li jikser il-liġi. Anzi jirrisulta li mexa

mal-liġijiet doganali. Dan iwassal għal konklużjoni li sabiex vettura misruqa titqies oġgett ipprojbit li għandu jiġi konfiskat fit-termini tal-artikolu 60(1)(b), l-aġir tal-allegat vjolatur, f'dan il-każ l-attur, irid ikun wieħed in kontravenzjoni tal-ordinanza.

**20.** Jirriżulta mill-fatti fuq imsemmija li l-attur ma kiser l-ebda dispożizzjoni doganali tant li, kif joħroġ mix-xhieda ta' Brian Farrugia, permezz ta' ittra datata 9 ta' Novembru 2006, il-Pulizija ddikjarat "... *li m'hemmx foul play, il-pulizija qed jgħidulna li waqt l-inspection li għamlu fuq dawn it-tlett vetturi ma sabu l-ebda tempering ... qegħdin jgħidu illi huma waqt li kellhom meeting mad-direttorat u li ġew importati dawn it-tlett vetturi ma sabu l-ebda tempering fihom minn naħha tagħhom u ma hemm l-ebda criminal liability li tista' tieħu l-pulizija fil-konfront tagħhom*" (fol 64).

**21.** In konformitá ma dak li ingħad li ġie dikjarat f'din l-ittra, l-Ispettur Stephen Mallia fix-xhieda tiegħi (a' fol 71) jistqarr is-segwenti:

*"Issa, rigward l-importaturi, jiena kont investigajthom, kont ħadtilhom diversi stqarrijiet però waħda kien irriżultali li fil-fatt ma daħlux mil-pajjiż li huwa rapportati misruqin iżda kienu deħlin minn Dubai li huwa allura pajjiż differenti. **U fl-ebda stadju lili ma rriżultali mill-istqarrijiet li ħadtilhom li dawn kienu jafu li kienu misruqin.** Jekk nitkellmu fuq il-prezzijiet, għalkemm irrid nagħmel naturalment referenza, però l-prezzijiet huma kompetittivi ħafna fis-suq tal-vetturi 2nd hand u huwa diffiċli għall-pulizija*

*biex tasal għax-xjenza minħabba l-prezz”* (emfaži u sottolinear ta’ din il-Qorti).

**22.** Hija l-fehma ta’ din il-Qorti għalhekk li ladarba r-rikorrent ma kiser l-ebda dispożizzjoni doganali, l-Kontrollur ma setgħax jaqbad il-vettura u jqiegħda taħbi il-kustodja tiegħu fuq semplicei senjalazzjoni mill-Interpol ta’ Kuala Lumpur li din ġiet misruqa mill-Malasja (ara fol 72). L-Ordinanza tad-Dwana imkien ma tagħti l-fakultá lill-intimat li jirrikorri għal dak it-tip ta’ rimedju meta ir-rikorrent qua importatur ma jkun kiser l-ebda dispożizzjoni doganali. L-Ispettur stess jirrikonoxxi dan meta fix-xhieda tiegħu jispjega x’għamel wara s-senjalazzjoni mill-Interpol Malajsjana li din il-vettura kienet insterqet minn hemm:

**“Xhud:** ...Imbagħad kienu fl-istess korrispondenza, qed jgħidulna:  
*Grateful if you could kindly let us know the proceedings to bring the stolen vehicles back to our country and to hand it over to the rightful owners.*

**Dr. Beppe Fenech Adami:** U int wara dak inhar, x’kont għamilt?

**Xhud:** Naturalment aħna nkunu bqajna għaddejin b'dawn id-diskussionijiet magħhom, kollna nfurmajnihom wkoll li in vista l-vetturi ma kunux ġew mill-pajjiż dirett illi lanqas kienu fil-pussess tal-pulizija għaliex dawn qatt m' erfajnihom bħala pulizija u **anke minħabba li aħna ma stajniex insibu criminal liability fil-konfront tal-impurtaturi allura dan għalina kien sa ċertu punt każċi ċivili u jekk riedu setgħu huma jfittxu**

**I-min esporthom minn ġo Dubai jew inkella I-esportaturi stess**

**Maltin**" (fol 76) (emfazi u sottolinear ta' din il-Qorti).

**23.** Il-Qorti żżid tgħid li I-Ordinanza tad-Dwana mhux talli ma tagħti I-ebda fakultá lill-Kontrollur li jaqbad il-vettura iżda talli tipprekludih milli jagħmel dan fi stadju fejn, bħal dan il-każ, I-importazzjoni kienet ġiet milquġha bir-rilaxx tal-vettura f'idejn I-attur. Tabilħaqq, ladarba il-vettura kienet ġiet rilaxxjata, I-vettura ma setgħetx tiġi pprivata mir-registrazzjoni u I-liċenzjar. Wisq iżjed ma seta I-Kontrollur jaqbad il-vettura mingħajr mandat taħt il-firma tal-Avukat Ģenerali jew tal-maġistrat hekk kif impost fl-artikolu 71 tal-Kap. 37. Bil-fatt li I-Kontrollur aġixxa mingħajr I-awtorizzazzjoni rikjestha fl-artikolu msemmi, I-qbid minnu tal-vettura mhux biss ma huwiex ġustifikat iżda huwa wkoll wieħed illegali.

*Danni*

**24.** Din il-Qorti issa sejra tikkunsidra t-talbiet tal-Attur għal-likwidazzjoni u ħlas tad-danni fid-dawl tal-aħħar eċċeazzjoni numru 7 tal-intimat (a fol 11). L-eċċeazzjoni hija fis-sens li 'kwalunkwe talba għal danni kontra għemil amministrattiv, nkluż din, trid tkun deċiża fid-dawl tal-artikolu 469A tal-Kap. 12'.

**25.** Din I-eċċeazzjoni diġi ġiet metikolożament trattata mill-Qorti Ċivili Prim' Awla per Imħallef Joseph R. Micallef fis-sentenza **Cutrans Limited vs Kontrollur tad-Dwana** mogħtija fis-16 ta' Mejju 2002 bil-mod kif ġej:

“Illi I-Qorti, wara li fliet I-azzjoni mibdija, u qisitha fid-dawl tal-artikoli relattivi tal-Kap 37 u tal-artikolu 469A tal-Kap 12, issib li I-eċċezzjoni preliminari għandha mis-sewwa;

Illi skond *id-dispożizzjonijiet* tal-artikolu 469A tal-Kodiċi tal-Organizzazzjoni u Proċedura Ċivili, hemm dak li jgħid li f'azzjoni ta’ stħarriġ ġudizzjarju ta’ azzjoni amministrattiva, min jagħmel il-kawża jista’ jinkludi fit-talbiet tiegħu talba għall-ħlas tad-danni mgarrba liema talba tkun imsejsa fuq *ir-responsabbilita'* allegata tal-awtorita' pubblika li tkun għamlet delitt jew kważi delitt li joħroġ mill-att amministrattiv (Art 469A(5) tal-Kap 12). **Il-kliem tal-liġi juri bla xkiel ta’ xejn li, sabiex jista’ wieħed jitlob il-ħlas tad-danni, il-kawża jeħtieq li “ssir bis-saħħha ta’ dan l-artikolu”.** Ir-rikors tal-lum sar taħt *id-dispożizzjonijiet* tal-Kap 37 u **mhux taħt I-artikolu 469A tal-Kap 12. Huwa minnu li, kif qie għadd ta’ drabi deċiż, fl-azzjoni ta’ stħarriġ ġudizzjarju ta’ azzjoni amministrativa jistgħu jsiru azzjonijiet li jinkludu dik ta’ likwidazzjoni u kundanna ta’ ħlas ta’ danni, imma biex dan iseħħi, dejjem jibqa’ I-fatt li I-azzjoni ewlenija tkun dik li tiddikjara I-azzjoni jew għamil amministrativ bħala ma jiswiex, jiġifieri null;** ...

Illi I-azzjoni rikorrenti nbdiet wara li, skond ma jingħad fil-premessi tar-rikors, il-kumpannija rikorrenti għarrfet lill-intimat li hija kienet qegħda titolbu jeħħles it-trakk tagħha minn taħt I-awtorita' u li, fin-nuqqas, kienet qegħda tirriserva kull jedd mogħti lilha taħt I-artikolu 73 tal-Kap 37 “għad-

*danni". ... I-artikolu 73 ma jagħmel l-ebda riferenza għal xi likwidazzjoni ta' danni fil-proċedura speċjali maħsuba skond dik il-liġi speċjali;*

*Illi dan kollu juri, fil-fehma meqjusa ta' din il-Qorti, li l-azzjoni rikorrenti setgħet timmira biss għar-rilaxx minn idejn l-intimat tat-trakk maqbud minnu, u dan wara li l-Qorti tkun soddisfatta li għandha tordna tali ħelsien.*

*Taħt din il-proċedura speċjali, r-rikorrent ma għandux jitħalla jressaq azzjoni oħra li l-liġi tħares b'mod u b'regoli speċjali," (emfaži u sottolinear ta' din il-Qorti).*

**26.** F'dan ir-rigward il-Qorti tagħmel referenza għal dak li jiddisponi artiklu 74 tal-Kap 37 tal-liġijiet ta' Malta. Din il-liġi tammetti xi xorta ta' kumpens u tiprovd speċifikament għar-riparazzjoni għall-ħsara li jkun sofra l-individwu. Dan pero' irid isir fuq talba tal-individwu u skont il-proċedura stabbilita f'dan l-artiklu. Dan huwa għalhekk indikattiv li sa fejn jirrigwarda t-talba għad-danni, fid-dawl ta' dak li jiprovd artiklu 74(3) tal-istess liġi, din ma tistax issir f'dawn il-proċeduri salv għal kull rimedu ieħor li l-individwu jista' jkollu skont il-liġi jekk ikun il-każ.

**27.** Għal dawn l-istess raġunijiet hekk senjalati fis-sentenza čitata il-Qorti sejra tqis l-aħħar ecċeżżjoni tal-intimat bħala waħda mistħoqqa u sejra tilqagħha.

## **Decide**

Għaldaqstant u għar-raġunijet fuq imsemmija, il-Qorti qiegħda taqta' u tiddeċiedi din il-kawża billi;

**Tastjeni milli tieħu konjizzjoni tal-ewwel talba rikorrenti u konsegwentement tillibera l'il-intimat mill-osservanza tal-ġudizzju rigward l-istess.**

**Tilqa' t-tieni talba rikorrenti u tordna lill-intimat sabiex jirrilaxxja b'effett immedjat il-vettura tal-marka Toyota Hilux VIN:PN133JV2508002481 a favur tar-rikorrenti.**

**Tilqa' s-sebgħha eċċeżżjoni tal-intimat u konsegwentement **tastjeni milli tieħu konjizzjoni tat-tielet, raba u ħames talbiet attriċi** u tillibera lill-intimat mill-osservanza tal-ġudizzju rigward l-istess.**

Fiċ-ċirkostanzi spejjeż tal-kawża, inkluż tal-ittra ufficċċali tal-14 t'April 2009, għandhom ikunu sopportati mill-intimat.

**Imħallef Toni Abela**

**Deputat Registratur**